



Указ

Прэзідэнта Рэспублікі Беларусь

29 лютага 2024 г.

№ 75

г.Мінск

Аб устанаўленні юбілейнага медаля

У азнаменаванне 80-годдзя вызвалення Беларусі ад нямецка-фашысцкіх захопнікаў:

1. Устанавіць юбілейны медаль ”80 год вызвалення Беларусі ад нямецка-фашысцкіх захопнікаў“.

2. Зацвердзіць Палажэнне аб юбілейным медалі ”80 год вызвалення Беларусі ад нямецка-фашысцкіх захопнікаў“, яго апісанне і ўзор пасведчання да гэтага медаля (прыкладаюцца).

3. Фінансаванне расходаў на выраб юбілейных медалёў ”80 год вызвалення Беларусі ад нямецка-фашысцкіх захопнікаў“ і пасведчанняў да іх ажыццявіць у межах сродкаў, прадугледжаных у рэспубліканскім бюджэце на ўтрыманне Узброеных Сіл.

4. Дадзены Указ уступае ў сілу пасля яго афіцыйнага апублікавання.

Прэзідэнт
Рэспублікі Беларусь



А.Лукашэнка

ЗАЦВЕРДЖАНА

Указ Прэзідэнта
Рэспублікі Беларусь
29.02.2024 № 75

ПАЛАЖЭННЕ

аб юбілейным медалі ”80 год
вызвалення Беларусі ад нямецка-
фашысцкіх захопнікаў“

1. Юбілейным медалём ”80 год вызвалення Беларусі ад нямецка-фашысцкіх захопнікаў“ (далей – юбілейны медаль) узнагароджваюцца:

ветэраны Вялікай Айчыннай вайны;

былыя вязні фашысцкіх лагераў, турмаў, гета і іншых месцаў прымусовага ўтрымання, створаных фашыстамі і іх саюзнікамі ў гады Другой сусветнай вайны;

за межня грамадзяне і асобы без грамадзянства, якія пастаянна пражываюць за межамі Рэспублікі Беларусь і непасрэдна прымалі ўдзел у баявых дзеяннях за вызваленне Беларусі ад нямецка-фашысцкіх захопнікаў у гады Вялікай Айчыннай вайны;

ваеннаслужачыя Узброеных Сіл, іншых войскаў і воінскіх фарміраванняў Рэспублікі Беларусь, работнікі дзяржаўных органаў і іншыя асобы, якія ўнеслі значны ўклад у героіка-патрыятычнае выхаванне грамадзян Рэспублікі Беларусь, увекавечанне памяці загінуўшых, арганізацыю мерапрыемстваў, прысвечаных 80-годдзю вызвалення Беларусі ад нямецка-фашысцкіх захопнікаў (далей – значны ўклад).

2. Узнагароджанне юбілейным медалём ажыццяўляюць:

Прэзідэнт Рэспублікі Беларусь;

кіраўнікі дзяржаўных органаў у дачыненні да работнікаў гэтых органаў і іншых асоб, якія ўнеслі значны ўклад;

кіраўнікі дыпламатычных прадстаўніцтваў Рэспублікі Беларусь у дачыненні да замежных грамадзян і асоб без грамадзянства, якія пастаянна пражываюць за межамі Рэспублікі Беларусь і непасрэдна прымалі ўдзел у баявых дзеяннях за вызваленне Беларусі ад нямецка-фашысцкіх захопнікаў у гады Вялікай Айчыннай вайны;

камандуючыя Ваенна-паветранымі сіламі і войскамі супрацьпаветранай абароны, сіламі спецыяльных аперацый Узброеных Сіл, войскамі аператыўных камандаванняў, камандзіры воінскіх часцей, начальнікі ваенных вучэбных устаноў, кіраўнікі арганізацый Узброеных Сіл у дачыненні да ваеннаслужачых Узброеных Сіл, іншых войскаў і воінскіх фарміраванняў Рэспублікі Беларусь, якія ўнеслі значны ўклад;

ваенныя камісары ў дачыненні да ветэранаў Вялікай Айчыннай вайны, былых вязняў фашысцкіх лагераў, турмаў, гета і іншых месцаў прымусовага ўтрымання, створаных фашыстамі і іх саюзнікамі ў гады Другой сусветнай вайны, і іншых асоб, якія ўнеслі значны ўклад.

3. Юбілейны медаль уручаюць:

Прэзідэнт Рэспублікі Беларусь;

кіраўнікі дзяржаўных органаў або па іх даручэнні іх намеснікі ці кіраўнікі іншых дзяржаўных арганізацый;

кіраўнікі дыпламатычных прадстаўніцтваў Рэспублікі Беларусь або па іх даручэнні іншыя дыпламатычныя работнікі гэтых прадстаўніцтваў;

камандуючыя Ваенна-паветранымі сіламі і войскамі супрацьпаветранай абароны, сіламі спецыяльных аперацый Узброеных Сіл, войскамі аператыўных камандаванняў, начальнікі ваенных вучэбных устаноў, кіраўнікі арганізацый Узброеных Сіл;

камандзіры воінскіх часцей;

ваенныя камісары.

Аб уручэнні складаецца пратакол, які падпісваецца асобай, што ўручыла юбілейны медаль. Пратакол захоўваецца па месцы ўручэння юбілейнага медаля.

4. Асобам, якія ўзнагароджаны юбілейным медалём, выдаецца пасведчанне ўстаноўленага ўзору.

5. Юбілейны медаль носіцца на левым баку грудзей адзення дзелавога стылю або форменнага адзення і пры наяўнасці іншых медалёў размяшчаецца пасля юбілейнага медаля "75 год вызвалення Беларусі ад нямецка-фашысцкіх захопнікаў".

6. Паўторнае ўзнагароджанне юбілейным медалём не ажыццяўляецца. Дублікаты юбілейнага медаля і пасведчання да яго ўзамен згубленых не выдаюцца. Пры страце юбілейнага медаля дазваляецца нашэнне планкі ўстаноўленага ўзору.

ЗАЦВЕРДЖАНА

Указ Прэзідэнта
Рэспублікі Беларусь
29.02.2024 № 75

АПІСАННЕ

юбілейнага медаля ”80 год
вызвалення Беларусі ад нямецка-
фашысцкіх захопнікаў“

Юбілейны медаль ”80 год вызвалення Беларусі ад нямецка-фашысцкіх захопнікаў“ (далей – юбілейны медаль) мае форму круга дыяметрам 33 мм залацістага колеру з борцікам.

На вонкавым баку юбілейнага медаля размешчана фігура радавога Рабоча-Сялянскай Чырвонай Арміі ў летнім абмундзіраванні з пісталетам-кулямётам Шпагіна ў руках, правей – фігура партызана з ручным кулямётам Дзегцярова. Справа ад фігур адна пад другой знаходзяцца лічбы ”1944“ і ”2024“, якія падзелены прадольнай рысай, вышэй – выява салюту. У ніжняй частцы – ордэн Айчыннай вайны залацістага колеру, які размешчаны на вянку з дубовых лістоў.

На адваротным баку юбілейнага медаля размешчаны надпіс ”80 ГОД ВЫЗВАЛЕННЯ БЕЛАРУСІ АД НЯМЕЦКА-ФАШЫСЦКІХ ЗАХОПНІКАЎ“. Вакол надпісу па акружнасці – лаўровы паўвяноч, абвіты тры разы стужкамі залацістага колеру з кожнага боку. На лаўровым паўвянку знаходзіцца пяціканцовая гранёная зорка залацістага колеру.

Усе выявы, надпісы і лічбы на медалі рэльефныя.

Юбілейны медаль пры дапамозе вушка і кольца злучаецца з пяцівугольнай калодкай, абцягнутай чырвонай стужкай шырынёй 24 мм з дзвюма цёмна-залацістымі палоскамі шырынёй 2 мм па краях. Пасярэдзіне – зялёная палоска шырынёй 12 мм з чырвонай палоскай у цэнтры. На адваротным баку калодкі знаходзіцца шпілька для мацавання юбілейнага медаля да адзення.

ЗАЦВЕРДЖАНА

Указ Прэзідэнта
Рэспублікі Беларусь
29.02.2024 № 75

УЗОР

пасведчання да юбілейнага медаля
”80 год вызвалення Беларусі ад нямецка-
фашысцкіх захопнікаў“

